



## දෙවියන්වහන්සේ යහපත් බව මම රස බලා දැනගනිමි!

දෙවි සුව සේවාවට මා මුලින්ම පියවර තැබූ දවස පටන් මගේ සිත ඇදී ගියේ එහි නිබේන නිස්කලංක ස්වභාවයටයි. ඒ කාලයේ මම නොකිතුනුවෙන්ම සිටි අතර මා විවාහ වීමට සූදනම් ව සිටින තරුණයා සමඟ එහි ගියේ විවාහයට සූදනම් වීමේ උපදේශනයක් ලැබීමටය. එදා අප ඇසූ සියල්ල අවුරුදු 9ක් වූ අපේ විවාහ ජීවිතය පුරාවටම අපට උපකාරයක් වූ අතර දෙවි සුව සේවාව අපේ ජීවිතයේ කොටසක් වී ඇත.

අපේ විවාහය තුළ තවත් දරුවෙක් ගැන අප කල්පනා කර තිබුණේ නැති වුනත්, 2023 ජනවාරි මාසයේ දිනක මා අපේ තුන්වන දරුවා පිළිසිඳගෙන ඇති බව දැනගත් විට එය අපේ හදවත් වලට පුදුම සතුටක් ගෙන දුනි. නමුත් 2023 පෙබරවාරි 11 වන දා මට ලේ බිංදු ස්වල්පයක් වහනය වී ඇති බව දකින්නට ලැබුණි. එදා සවස් වන විට මට මහා වේදනාවක් දැනුනු අතර පසුවද පාන්දර 3 වන විට මා රෝහල වෙත ගෙන යන ලදී. එහිදී මාව පරීක්ෂා කළ වෛද්‍යවරයා පැවසුවේ, ගෙදර ගොස් නැවත VOG වෛද්‍යවරයෙක්ව මුණාගැසීමට පැමිණෙන ලෙසය.

එතුමාව මුණාගැසෙන පිණිස උදෑසන 11 වන විට අපි නැවතත් රෝහලට ගියෙමු. මට ප්‍රසූත වේදනාවක් මෙන් දැනුන නිසා මාව රෝහල්ගත කරන ලදී. මගේ පිළිසිඳගැනීම අනිමිච්ඡාවට යන බව මට දන්නට ලදී. පසුව වෛද්‍යවරයා මට පැවසුවේ එය මීට කලින් කල ශල්‍යකර්මයක කැළලක් මත මේ පිළිසිඳ ගැනීම (Scar Pregnancy) ඇතිවී තිබුණු බවය. ඊට පසුව මා දෙවරක්ම සිහි මුර්ඡා වුනු අතර, ඉන්පසුව යමක් මගෙන් පිටව යනවා මට දැනුනි.

නැවත සිහිය එන විට මගේ වේදනාව පහව  
ගොස් තිබුණි. නමුත් විනාඩි දෙක තුනක් යන විට  
මගේ ශරීරය මුලුමනින්ම නිශ්චල විය. මගේ ස්වාමිපුරුෂයාගේ  
මව, මගේ ස්වාමිපුරුෂයාට කිව්වා 'ඔය ඇස් දෙක ඇරලා  
බලන්න'. මගේ කලු ඉංගිරියාව ඉහලට ඇදී ගොස් මගේ ශරීරය කලු  
ගලක් මෙන් වී තිබුණි. කවිදෝ මට ගහනවා වාගේ දැනෙමින්  
නැවත සිහිය ලැබූ මා දුටුවේ මා වට කර සිටි වෛද්‍යවරුන් සහ  
හෙදියන් ගේ ඇස්වල තිබුණු හය වුනු ස්වභාවයයි. එද, 2023  
පෙබරවාරි 12 වෙනිදා මම නැවත ජීවත්වීමට අවස්ථාව ලැබූ බව මම  
විශ්වාස කරමි. පසුවද නැවත මම ගෙදර එන විට මා තුළ මහා  
නිස්වුනු ස්වභාවයක් දැනෙන්නට විය. මා දෙවියන්වහන්සේගෙන්  
ප්‍රශ්න කළා. අපි තුන්වන දරුවෙක් ඉල්ලුවේ නෑ. ඒ පුදුම ප්‍රීතිය අපට  
දිලා ඇයි ඔබවහන්සේ අපට මේ සියල්ල කරමින් අපට එය අහිමි  
කළේ? මෙව්වර ඔබවහන්සේට විශ්වාසවන්නව සිටි මටත් මාගේ  
ස්වාමිපුරුෂයාටත් ඇයි මෙහෙම කළේ? මේ තත්ත්වය මැද අපි  
නැවතත් දෙවි සුව සේවාව වෙත යොමුවුනෙමු. එහිදී අපව යොමු  
කරන ලද්දේ 'යේසුස් ක්‍රිස්තුස් වහන්සේව සොයන්න' යන වැදගත්  
කාරණාවටයි. ඒ අවස්ථාවේදී අපව නැවත යොමු කළේ ඉශ්‍රායෙල්  
වරුන්ගේ අත්දැකීමටයි. ඔවුන්ට පොරොන්දුවේ දේශයට යන්න කෙටි  
මාර්ගයක් තිබුණත් දෙවියන් වහන්සේ ඔවුන්ව ගෙන ගියේ දීර්ඝ  
මාර්ගයෙන්ය. එය අවුරුදු 40ක ගමනක් විය. ඒ නිසා ඔවුන්ට  
දෙවියන්වහන්සේ සහ උන්වහන්සේගේ ප්‍රේමය ගැන පුදුම  
අත්දැකීමක් ලැබුණා. මා ලැබූ අත්දැකීමත් දෙවියන්වහන්සේ  
යහපත් බව රස බලා දැනගැනීමේ අවස්ථාවක්! එද  
Scar Pregnancy එකකින් මගේ ජීවිතය ගැලවුණේ  
දෙවියන්වහන්සේගේ යහපත්කම නිසාම බව මට දැන් වැටහෙනවා.  
දෙවියන්වහන්සේට ප්‍රශංසා වේවා! දැන් මම නැවත පිළිසිඳගෙන  
ඇත. මාස පහක් සම්පූර්ණ වී ඇත.

**සියලු ගෞරවයන් ප්‍රශංසාවන්  
දෙවියන්වහන්සේට පමණක් ම වේවා!**

R.P.